

భయం

దాసు కాగితాల్లో తలదూర్చి పనిలో పూర్తిగా మునిగిపోయి ఉన్నాడు. అతనికి అప్పగించిన పని అలాంటిది మరి. అది అర్థంకాకుండా మర్నాటికల్లా పూర్తయి తీరాలి. నిజానికది నాలుగురోజులు రాత్రింబవళ్ళు చేస్తేగానీ కాదు. కానీ, పరిస్థితి అలాంటిది మేనేజరు ప్రత్యేకంగా దాసుని పిలిచి, పని అప్పగించాడు.

“నిజమే, దాసు! ఈ స్టేట్‌మెంట్ తయారుచెయ్యడానికి రెండురోజులైనా చాలదు. కానీ మనకిది రేపు సాయంత్రానికి రెడీ చేసుకోకపోతే కుదరదు.”

“మరీ.”

“దాసు! నువ్వే చెయ్యగలవు. అందుకే నీకు చెప్పాను. “మేనేజరు గొంతులో దాసుకి ఎన్నో వాగ్దానాలు ధ్వనించాయి. ఎన్నాళ్ళగానో తను అడుగుతున్న జీతం పెంపుదల అతనికి గుర్తొచ్చింది. ఆశగా అనిపించింది.

అందుకే సరే అన్నాడు. అందులో వంచిన తల ఎత్తకుండా మునిగిపోయాడు. అంకెలు కూడుకుంటూ, తీసివేస్తూ, భాగారిస్తూ పర్పంబేజులు కడుతూ, పైసలు లెక్కేస్తూ ఎలక్ట్రానిక్ కాలిక్యులేటర్‌మీద చకచకా సాగిస్తున్నాడు పని.

ఆ రోజు ఉదయం రోజుకన్నా గంట ముందుగా వద్దామనుకున్నాడు కానీ రావాల్సిన దానికన్నా అరగంట లేటుగా వచ్చాడు.

ఉదయం ఆఫీసుకి బయలుదేరేముందు సుభద్రకి విపరీతంగా కడుపులో నొప్పి వచ్చి విలవిల్లాడిపోయింది. చూస్తూ చూస్తూ రాలేక, వీధి చివరనున్న డాక్టరు దగ్గరికి తీసుకెళ్లి మందు యిప్పించి వచ్చేసరికి ఆలస్యమైపోయింది. అంతట్లో మేనేజర్ ఒకసారి పిలవనే పిలిచాట్ట.

దాసు ఎంత వేగంగా పనిచేసుకుపోతున్నా ఏవో కొన్ని ఆలోచనలు అంతర్లీనంగా సాగుతూనే వున్నాయి.

అన్నగారి దగ్గర నెల్లూరులో వుండి చదువుకుంటున్న కొడుకు శ్రీరామ్ గురించి ఆలోచిస్తూనే వున్నాడు. ఆంధ్రదేశానికి యింత దూరంలో పెద్దపట్టణంలో తనున్నప్పటికీ, ఇక్కడ చదువుసంధ్యలు బాగుండవని అన్నయ్య తన దగ్గర పెట్టుకున్నాడు వాణ్ణి ఇక్కడ తనూ, భార్య ఆడపిల్లతో కలిసి వుండేసరికే అంతంత మాత్రంగా వుంది. ఎదుగూ బొదుగూ లేని వుద్యోగం - క్షణం తీరికలేని ఈ ఉద్యోగ ధర్మం! ఇలాంటి సమయాల్లో తన తెలివితేటల్ని, కష్టాన్ని బాగా వాడుకుంటారుగానీ, ప్రతిఫలం యివ్వాలి వచ్చేసరికి వెయ్యి లెక్కలు కట్టుకుంటారు.

దాసు మెదడులో ఒక భాగం చురుకుగా పనిచేసుకుపోతూనే వుంది.

ఎవరో వచ్చి తన బేబులు దగ్గర నిలబడినట్లయి, దాసు తలెత్తి చూశాడు. ఎదురుగా వరహాలు. అబ్బ ఏనాటి వరహాలు! ఏనాటి మాట! ఒక్కసారి తను పుట్టిపెరిగిన వూరు కళ్ళముందు గిర్రుమని తిరిగింది. ఎక్కడ్నుంచి ఊడిపడ్డాడు అకస్మాత్తుగా. అవును. ఇక్కడే ఎక్కడో వుంటున్నట్లు చెప్పాడా మధ్య. తను కలిసీ చాలా కాలమైంది. ఈ సమయంలో వరహాలు రావడం కొంచెం యిబ్బందిగా అనిపించినా ఏనాటివాడో, చిన్ననాటి మిత్రుడు, తన వూరివాడు కావడం వల్ల దాసు ముఖంలో ఆనందమే కొట్టొచ్చినట్టు కనబడింది.

“ఏమిటిలా వచ్చావ్” అన్నాడు ఆప్యాయంగా అతని చేతినందుకుంటూ.

“ఓ చిన్న పనుండి వచ్చాను. ఒక్కసారి పది నిముషాలు బయటకి రా” అన్నాడు వరహాలు.

దాసు ఇబ్బందిగా ముఖం పెట్టాడు.

“ఫర్లేదు. ఇక్కడే మాట్లాడుకుందాం” అన్నాడు.

“నో. నో.... వెంటనే రా మళ్ళీ ఓ పది నిముషాల్లో వచ్చేద్దువుగానీ” అన్నాడు వరహాలు.

ఏమైనా మాట్లాడాలా!

“రద్దూ, ఫర్లేదు. ఇప్పుడే వచ్చేద్దువుగానీ”

దాసు అటూ యిటూ చూశాడు. ఉదయం వచ్చినప్పటినుంచి సీట్లోంచి కదలలేదు. వరహాల్ని మరీ తిరస్కరించలేక బయటకి కదులుతూ చాలా ఇంపార్టెంట్ పర్కవుంది. వెంటనే వచ్చేయాలి.” అన్నాడు తనలో తను అనుకున్నట్లుగా.

వరహాలు గబగబా అడుగులు వేశాడు. దాసు అతన్ని అనుసరించాడు.

ఒక రెండు నిమిషాల్లో ఇద్దరూ లిఫ్ట్లో గ్రౌండ్ ఫ్లోర్కి వచ్చేవారు అనుకున్న దానికంటే వేగంగా వాళ్ళు ఆ ఏడంతస్తుల భవనం గేటు దాటారు. అక్కడంతా ఒకటే జనం ఎవరి గురించి ఎవరికీ పట్టదు. మంచి బిజినెస్ టైమ్. ఎవరి గొడవలో వారున్నారు.

“వరహాలూ! ఏమిటా హడావుడి? ఏమిటా పరుగు” అన్నాడు దాసు.

“అబ్బే. పరుగేం లేదు నువ్వు త్వరగా వచ్చేయాలన్నావుగా ఓ మాంచి చాయ్ తాగుతూ మాట్లాడుకుందామనీ” - వరహాలు ముఖంలో నవ్వు.

ఆటోలో ఇద్దరూ దగ్గరలోని సెంటర్లో వున్న రెస్టారెంట్ దగ్గర దిగారు. బిస్కట్లు తిని బీ తాగారు దాసు ఎప్పుడో తిన్న తిండి. కడుపులో ఆహారం పడగానే వుషారు వచ్చింది.

“ఇప్పుడు చెప్పు ఏంటి కబుర్లూ” అన్నాడు దాసు.

“ఏముంది? ఊరికే - నిన్ను చూద్దామనిపించింది. వచ్చాను”

“నిజానికీవేళ చాలా బిజీగా వుంది. ఇదే రేపైతే మనం యింకాస్త హాయిగా ఫ్రీగా వుండేవాళ్ళం” అన్నాడు దాసు.

వరహాలు నవ్వాడు.

ఇద్దరూ ఏవేవో చిన్ననాటి కబుర్లూ, వాళ్ళ ఊరి కబుర్లూ చెప్పుకున్నారు. అవన్నీ తలుచుకుంటుంటే దాసుకి ఆనందంగా అనిపించింది.

“నేను చెర్లో మునిగి కొట్టుకుపోతుంటే నువ్వు ఈతకొట్టుకుంటూ వచ్చి నన్ను రక్షించావు గుర్తుందా” అన్నాడు వరహాలు.

“అబ్బా! నీకింకా గుర్తుందా ఆ సంగతి” అన్నాడు దాసు ఆశ్చర్యంగా.

వరహాలు నవ్వి, వాచీ చూసుకున్నాడు. దాసుకూడా టైము చూసుకుని “మరిక వెళ్తాను” అన్నాడు. ఒక్కక్షణం అగి “సరే - మళ్ళీ కలుద్దాం” అంటూ వరహాలు వేగంగా వెళ్ళిపోయాడు. అప్పటికే అనుకున్న దానికంటే ఎక్కువ టైమ్ అయిందనీ దాసుకూడా రెండడుగులు వేసి ఆటో పిల్చాడు.

దూరంగా పెద్దగా మంటలు, పొగలు - హాహాకారాలు. జనం ఎదురు పరుగెట్టుకొస్తున్నారు. ఆటో డ్రైవరు ఆపి వాకబు చేశాడు.

“..... భవనంలో బాంబులు పేలాయి. బిల్డింగ్ కూలిపోయింది. గోలగా వుంది.”

ఒక్కసారి దాసు గుండె ఆగి మళ్ళీ కొట్టుకోవడం మొదలుపెట్టింది - అతి వేగంగా - మరీ అతివేగంగా అతని గుండె కొట్టుకుంటోంది.

దాసు ఒక్క ఉదుటున ఆటోలోంచి దూకి పరుగు లంఘించుకున్నాడు. ఎంత వెర్రిగా, ఎంత ఆవేశంగా, ఎంత భయంతో అతను పరుగెడుతున్నాడో అతనికే తెలీదు. అతన్నీ, అతని పరుగునే పట్టించుకునే స్థితిలో ఎవ్వరూ లేరు బరువెక్కిన గుండెలతో అతనక్కడికి చేరాడు. అవును. అదే భవనం - అరగంట క్రితం అందులో అయిదో అంతస్తులో కూర్చుని అతను పనిచేసిన భవనం కూలిపోయింది. మంటలు రేగు తున్నాయి. జనఘోష ఆకాశాన్నంటుతోంది. చెవులు చిల్లులుపడే శబ్దం. గుండెలాగి పోయే భయం.

దాసుకి ఒక్కసారి బుర్ర శూన్యంగా అయిపోయింది. గుండె బరువెక్కిపోయింది. అతనికీ కళ్ళు తిరిగిపోయాయి. తృటిలో తప్పిన మరణం అతన్ని గజగజలాడించింది. అతన్నడే అలాగే కుప్పకూలిపోయాడు.



దాసు భార్య కమల. ఇరవై గంటలుగా తిరిగిన ఆసుపత్రి తిరక్కుండా తిరిగి, వెదికి ఆమె భర్తవున్న ఆస్పత్రిని కనుక్కుని అరనిముషమైంది. ఆమె భర్త బి.కె. దాస్ అక్కడ ఇన్‌బెన్‌సివ్ కేర్ యూనిట్‌లో వున్నాడని తెలిసింది. ఆమె గుండె బద్దలయేందుకు సిద్ధంగా వున్న అగ్నిపర్వతంలా వుంది. కన్నీరై లావా బయటకి ప్రవహిస్తోంది.

మనిషి బతికేనా? బతికినా కాలుపోయి, చెయ్యిపోయి, కళ్ళుపోయి, ఓరి భగవంతుడా! ఏమిటీ పరీక్ష. అసలు ఈ బాంబుల పేలడమేమిటి? ఏ పాపమూ ఎరుగని ఈయనకి దెబ్బలు తగలడమేమిటి? ఏమిటీ ఖర్మ ఇప్పుడు నేనేం చెయ్యాలి?

వీళ్ళు అసలు సన్నెప్పుడు లోపలికెళ్ళనిస్తారు? ఏమడిగినా ఎవ్వరూ స్థిమితంగా చెప్పరేం? ఈ కుంటి మనిషిలో - ఈ గుడ్డి మనిషిలో ఇంకా ఇంకా నేనెలా బతుకు తాను? ఎలా యీ బతుకీద్దాలి?

ఎప్పుడూ చీమకూడా అపకారం తలపెట్టని మనిషే!!

కమల ఆలోచనలు హద్దుల్లేకుండా పరుగెడుతున్నాయి. ఆమె ఎంతసేపలా కూర్చుందో శోకదేవతలా చివరి కొచ్చిందామెకి పిలుపు.

కమల భర్తని చూసి ఆశ్చర్యపోయింది. అంతలోనే గుండెపగిలే ఆనందం ఆమెని పూపేసింది దాసు ఒంటిమీద చిన్న గాయంకూడా లడేరు.

దాసుని కనీసం రెండు నెలలు బెడ్ రెస్ట్ తీసుకోవాలన్నారు. ప్రమాదంలో చిక్కుకుని ప్రాణాలతో బయటపడినవారికీ, ప్రాణాలు పోగొట్టుకున్నవారి కుటుంబాలవారికీ ప్రభుత్వం నష్టపరిహారాలు చెల్లించింది. దాసు అటువైపు కూడా కన్నెత్తి చూడలేదు. కమల మాత్రం గిజగిజలాడింది.

అతనికొకటే భయం తనని ఎవరేనా ప్రశ్నలతో బాధిస్తే తనేం చెప్పలేదు. తనకేం తెలీదు. ఆ వరాహాలు ఎక్కడుంటాడో కూడా తెలీదు. కానీ తెలీదంటే ఎవ్వరూ నమ్మరు. అదే అతని భయం.

'దుర్బలన చూసి గుండెపోటు తెచ్చుకున్న వారికేమీ నష్టపరిహారం యివ్వరా' అంటూ వాపోయింది కమల.

ఆ ప్రశ్నకి జవాబు దాసు మౌనమే.

దాసు నెమ్మదిగా లేచి యింట్లో తిరుగుతున్నాడు. విషవాయువు సోకి అకాలంగా మాడిన చెట్టుకొమ్మలా కడులుతున్నాడు. తెల్లగా పాలిపోయి, నీరు లేని మేఘంలా, దూది పింజలా అతను అటూ యిటూ మసులుతున్నాడు. అయినా అతని మనసు నిండా భయం. అదుపు చేసుకోలేని భయం! విపరీత భయం - కబళించబోయిన మృత్యువు కరుణించిన భయం. పిచ్చికుక్కనుండి తప్పించుకున్నాక కలిగే భయం.

భయం - ఏదో భయం - తనేదో దాస్తున్నాననే భయం. ఏం దాస్తున్నానో తెలీని భయం, తనకేమీ తెలీదనే భయం. ఎవరో దేశద్రోహులు చేసిన దుర్మార్గాన్నుండి ప్రాణాలు కాపాడుకున్న భయం.

అసలు వరహాలు ఎవరు?

ఏమో,

ఆ క్షణంలో తన్నెందుకు అక్కడ్నుంచి తప్పించాడు?

ఏమో?

అతనిక్కడ చేస్తున్న ఉద్యోగమేమిటి? వ్యాపారమేమిటి?

ఏమో? ఏమో?

ఏదో చెప్పాడు తనకిప్పుడు గుర్తు రావడంలేదు. కానీ గుర్తు రావడంలేదనంటే ఎవరైనా నమ్ముతారా?

కనీసం కమలకూడా నమ్మరు.

ఒక్కసారి అతన్ని విపరీతమైన నీరసం ఆవహించింది. మంచంమీద వాలి పోయాడు.

కమల గాభరాగా వచ్చింది.

“ఏమైంది? ఏమిటలా వున్నారు?”

అతనేం లేదని సైగచేశాడు. దాసు నెమ్మదిగా భార్య ముఖంవైపు చూశాడు. ఆ బొట్టు లేకుండా వుంటే ఆ ముఖం ఎలా వుంటుంది?

కూతురి ముఖంవైపు చూశాడు. తండ్రిని కోల్పోయిన బాధ గూడుకట్టుకుని వుంటే సుభద్ర ముఖం ఎలా ఉంటుంది?

“ఏమిటి నాన్నా అలా చూస్తున్నావు.”

“ఏం లేదు.” అతని గొంతు పాతాళంలోంచి పలికింది.



దాసుకి ఆరోగ్యం బాగుపడినట్టేగానీ అతనేం చెయ్యలేకపోతున్నాడు. అతని మానసిక రోగానికి డాక్టర్లెం మందులివ్వలేకపోతున్నారు. అతను మానసికంగా దెబ్బతిన్నాడనీ, జడుసుకున్నాడనీ చెప్పారు.

“దైర్యంగా వుండండి.”

“జరిగిపోయిందేమీ ఆలోచించకండి” అని ఎన్నో విధాల నచ్చచెప్పారు. దైర్యం చెప్పారు.

దాసుని వెతుక్కుంటూ కంపెనీ యజమాని వచ్చాడు. జబ్బుపడిన దాసుని చూసి ఎంతో బాధపడి, పదివేల రూపాయలిచ్చాడు. మేనేజరు చనిపోయినందుకెంతో బాధపడ్డాడు.

మన కంపెనీలో పనిచేస్తున్న అందరూ చనిపోయారు. ఒక మున్నీరాం కాలూ చెయ్యి పోయి బతికాడు. మిమ్మల్ని ఎవరో వచ్చి బయటకి తీసుకెళ్ళార్టగా. నేను ఊళ్ళో లేను.” ఆయన నిట్టూర్చాడు.

దాసు గుండెలు దడదడ లాడాయి.

“నా కోసం ఎవరో వచ్చారని ఎవరు చెప్పారు” అన్నాడు హీనస్వరంతో.

“మున్నీరాం చెప్పాడు. నువ్వొక్కడివే అదృష్టవంతుడివనుకున్నాం.”

కాస్పేపుండి ఆయన వెళ్ళిపోయాడు. దాసు మళ్ళీ కుప్పలా కూలిపోయాడు. కమల మాత్రం మహదానందపడిపోయింది. ఈ రోజుల్లో కూడా యిలాంటి మనుషులున్నారని ఆయన్ని పొగిడింది.

దాసులో గాభరా పెరిగిపోయింది. ఇలా ఇలా ఆరా తీయడంలో వరహాలు పేరు వస్తుంది. తనని తీసుకెళ్ళి సి.బి.ఐ. వాళ్ళ చేతుల్లో పడేస్తారు. వాళ్ళు వరహాలు

అంటే ఎవరు? నీ కెప్పటినుంచి తెలుసు? నువ్వు యింతక్రితం ఎప్పుడు కలుసు కున్నాడు? ఎక్కడ? అప్పుడేం మాట్లాడుకున్నారు?

అలా అలా - లాకప్లు, లారీలు అతని మనసుని చిత్రవధ చెయ్యడం మొదలుపెట్టాయి.



“వరహాలు అంటే ఎవరు?” అనడిగింది కమల కాఫీగ్లాసు అందిస్తూ -
తాచుపాముని ఎవరో మీదికి విసిరినట్లు వులిక్కిపడ్డాడు దాసు కాఫీ గ్లాసు అందుకున్న చెయ్యి వణికిపోయింది.

“ఏం? ఎందుకు?” అన్నాడు.

“ఏం లేదు. రాత్రి చాలాసార్లు మీరు వరహాలు వరహాలు అన్నారు. అందుకని అడిగాను” అంది అతి మామూలుగా.

“ఎవడో మా కంపెనీ కస్టమర్. వాడికి నాకూ ఏమిటి సంబంధం? ఎప్పుడో వస్తుంటాడు పోతూంటాడు” అన్నాడు మరింత గాభరా పడిపోతూ.

కమల అతని స్థితినేం పట్టించుకోలేదు. దాసులో మళ్ళీ ఆలోచనలు సుళ్ళు తిరగడం మొదలుపెట్టాయి.

వాడు నా ప్రాణం తీయడానికే వచ్చాడు. తనెంత దాచుకుందామన్నా తనే గుండెలో దాచలేకుండా వున్నాను. అది ఏదో ఒకరోజున భక్తున బద్దలవుతుంది. అప్పుడైనా తనకి చావు తప్పదు. తనకీ ప్రాణంమీద అంత తీపిలేదు. ఈ బ్రతుకుమీద మమకారమూ లేదు. కానీ ఈ భయాన్ని తట్టుకోగల శక్తిలేదు. ఇంతకంటే చావే నయం. అందరి దృష్టిలో దోషిగా, మాఫియా మురాల మిత్రుడిగా అవమానాలు పొంది బ్రతకడం కంటే చచ్చిపోవడమే నయం - ఈ వేళ మున్నీరాం కాకపోతే రేపు మరోడు చెప్తాడు.

“నాన్నా! అనుమానితుల ఫోటోలు వేశారు. పేపరులో చూశారా” అంటూ సుభద్ర పేపరు తీసుకొచ్చింది.

దాసు ఆత్రంగా బొమ్మలు చూడటం మొదలుపెట్టాడు. ఒక్కొక్క బొమ్మా - అన్నీ వరహాలు ముఖాల్లాగానే కనిపిస్తున్నాయి. కింద ఏవేవో పేర్లు దాసుకి భయంకరమైన గుండెనొప్పి, బరువు, ఊపిరాడని అవస్థ. ఒళ్ళంతా చమటముద్ద - ఆయాసం.

“అమ్మా! అమ్మా! నాన్నగారిని చూడూ” సుభద్ర గొంతు వినిపించటం క్రమంగా దూరమవుతోంది.

ఎవరో చెరువులో మునిగిపోతుంటే తను వేగంగా ఈదుకుంటూ వెళ్తూ వాణ్ణి రక్షించడానికి, కానీ గుండెల్లో విపరీతమైన నొప్పి...”

మొదటిసారి ఎటాకే సివియర్ గా వచ్చింది - సెకండ్ టైము తట్టుకోవడం కష్టమైంది.